

కర్మమున పుట్టు మనుజుడు
 కర్మముననె వృద్ధి పొంది కర్మమున చనున్
 కర్మమె నరునకు దైవము
 కర్మమె సుఖదుఃఖములకు కారణమిలలో!

కర్మమునగా ఏమిటి? మనము చేసే పని. కర్మమువల్లనే మానవుడు జన్మిస్తున్నాడు, వృద్ధి పొందుతున్నాడు, చివరికి మరణిస్తున్నాడు. చావు, పుట్టుకలు రెండూ కర్మముచేతనే జరుగు చున్నవి. కర్మయే చేయకుండా మానవత్వము నిలువదు. మానవ జీవితానికి కర్మమే ఆధారం. యజ్ఞయాగాది క్రతువులన్నియు కర్మకాండకు సంబంధించినవే. ఈ కర్మలే జరుగకుండా జగత్కల్యాణం జరుగదు. కర్మముపైనే ఈ జగత్తంతయు ఆధారపడి వున్నది. కనుక, ప్రతి మానవుడుకూడను తన కర్తవ్య కర్మలను తాను ఆచరిస్తూ, తనలో వున్నటువంటి దివ్యత్వమును దర్శించాలి. ఎట్టి కర్మయో అట్టి ఫలితము. కర్మఫలితమును ఎవరైనను అనుభవించక తప్పదు. కర్మలనగా దేహములోని వివిధ అంగములచేత ఆచరించునవి మాత్రమే కాదు. మన ఉచ్ఛ్వాస నిశ్వాసములుకూడను కర్మలే. తినటం, త్రాగటం, నడవడం, కూర్చోవడం, ఇవన్నీకూడను కర్మలే. కనుకనే, ఏ కర్మయొక్క ఫలితము ఎలా ఉంటుందో ఎవ్వరూ చెప్పలేరు. మనము కర్మను ఆచరించేముందు అది ఎటువంటి కర్మయో విచారించాలి. 'నేను మానవుడను. ఇది మానవుడు చేయదగిన కర్మయేనా? కాదా?' అని విచారించాలి. అట్లు విచారించకుండా కర్మలనాచరించిన, ఆశించిన ఫలితాన్ని అందుకోలేము.

ప్రేమస్వరూపులారా! 'కర్మమె నరునకు దైవము'. దైవమనగా ఎక్కడో ప్రత్యేకంగా లేదు; మీరు చేసే ప్రతి కర్మయందుకూడను తాను సూక్ష్మస్వరూపుడై ఉన్నాడు. అణువు మొదలు ఘనము వరకుకూడను దైవము కర్మస్వరూపుడై వ్యాపించి వున్నాడు. కనుకనే వేదము, 'అణో రణీయాన్ మహతో మహీయాన్' అన్నది. ప్రతి మానవుడుకూడను నిత్యమూ కర్మల నాచరిస్తూనే ఉన్నాడు. అయితే, ప్రతి కర్మను భగవదర్పిత భావంతో ఆచరించాలి. 'సర్వకర్మ భగవత్ ప్రీత్యర్థం' అనే భావంతో చేయాలి. ఆవిధంగా చేసినప్పుడు కర్మలయొక్క ఫలితము మనకు ఏమాత్రము అంటదు. 'ఈశ్వర స్సర్వ భూతానాం'. ఈశ్వరుడు సర్వభూతముల యందు ఉంటున్నాడు. తాను పాముయందూ ఉన్నాడు, తేలు నందూ ఉన్నాడు, మానవునియందుకూడను ఉన్నాడు. కాని, ఎవరియందు ఉన్నప్పటికీ ఆ దేహానికి తగిన కర్మలను తాను ఆచరించాలి. ఇట్టి భగవత్తత్వాన్ని అర్థం చేసుకోలేక అనవసరమైన భావములతో మీ మనస్సును పాడుచేసుకోకూడదు. మానవుడు తనకు తెలియని విషయములో ప్రవేశించకూడదు; తెలిసినప్పుడే దానియందు ప్రవేశించాలి. కాని, ఈనాటి మానవుడు తెలిసీ తెలియక అన్నింటియందూ ప్రవేశిస్తున్నాడు. కనుకనే, తాను అనేక రకములైన బాధలకు గురి అవుతున్నాడు. స్త్రీలుగాని, పురుషులుగాని ఎవరికి తగిన కర్మలను వారు ఆచరిస్తూ రావాలి.

బాల్యంబునందున పలువురితోకూడి
 ఆటపాటలయందు ఐక్యుడగును
 యవ్వనంబలరిన అలరువిల్తుని పోల్కి
 కామినీ లోలుడై క్రాలుచుండు
 అర్థ వయస్సున ఐహికంబున మున్గి
 ద్రవ్యమార్జించుట దవిలియుండు

ముదిమి వచ్చినయంత మురహరి తలవక

అది ఇది లేదని అలమటించు

వివిధ దుర్వ్యసనంబులు వీడలేక

భక్తిమార్గంబు వెతుక ఆసక్తి లేక

కర్మపంకిలమున పడి క్రాలుచుండు

మట్టి కల్పును జన్మంబు మానవుండు

ఇది సరియైనది కాదు. పుట్టినది మొదలు గిట్టునంతవరకు మానవుడు మానవుడుగా జీవించాలి. మానవత్వమనగా దివ్యత్వముతో కూడినది. నేడు మీరు స్టూడెంటుగా ఉన్నారు. తరువాత గృహస్థాశ్రమంలో ప్రవేశిస్తారు. మీ బాల్యమును, యౌవనమును ఆటపాటలతోను, ధనసంపాదనతోను గడిపివేసి ముసలితనంలో సహితం మురహరిని తలవక 'అది లేదు, ఇది లేదు' అని అశాంతితో కుమిలిపోతే ప్రయోజనమేమిటి? ఇప్పటి నుండియే మీరు తగిన విచారణ సల్పి జాగ్రత్తగా నడుచుకోవాలి.

యువకుడైన వినయ్ ప్రార్థిస్తూ వచ్చాడు, యువకుల కర్తవ్యమేమిటో బోధించవలసిందని. యువకులు యువకులుగానే ఉండాలి. వారెప్పుడుకూడను వృద్ధులు కాకూడదు. ఎప్పుడు మన ఇంద్రియముల శక్తిని మనం పాడుచేసుకుంటామో అప్పుడే వృద్ధుల మవుతాము. ఆ 'ఎనర్జీ'ని మనము కాపాడుకోవాలి. ఇప్పుడు నన్ను చూస్తే ఎవరైనా ఎంత వయస్సునుకుంటారు? ఈ దేహమునకు 81 సంవత్సరాలు. కాని, ఆవిధంగా నేను కనిపిస్తున్నానా? నా దేహమున కెట్టి రోగములూ లేవు. ఒక పిల్లవాడు మీద పడేసరికి నా తుంటి ఎముక విరిగిపోయింది. డాక్టర్లు ఆపరేషను చేశారు. నేను ఇంట్లో మామూలుగా నడుస్తూనే ఉన్నాను. కాని, బయటికి వచ్చినప్పుడు డాక్టర్లు, 'స్వామీ! మీరు జనంలో తిరిగేటప్పుడు ఒంటరిగా తిరుగకండి. ఎవరినైనా ఒకరిని పట్టుకొని నడవండి' అని సలహా ఇచ్చారు. వారి సలహానుకూడా నేను పాటించాలి. కనుకనే, వారి తృప్తి నిమిత్తమై నేను ఒకరిని పట్టుకొని నడుస్తున్నాను. 'నన్ను పట్టుకోవద్దు, పట్టుకోవద్దు', అని పిల్లలకుకూడా నేను చెబుతూనే ఉంటాను. ఎవ్వరికీ తెలియదు. ఈవిధంగా ప్రతి విషయంలో నేను అతి సూక్ష్మ దృష్టితో నడుచుకుంటాను. నా తత్వమును ఎవ్వరు కూడను అర్థం చేసుకోవడం లేదు. నాకు జ్వరముగాని, తలనొప్పి గాని, జలుబుగాని ఇలాంటివి ఎప్పుడూ రాలేదు. నేనెప్పుడు కూడను healthy గా ఉంటాను. Healthy గా మాత్రమే కాదు, wealthy గా కూడా ఉంటాను. ప్రతి విషయమునూ నేను చక్కగా గమనిస్తాను. కొంతమంది ఋత్విక్కులుకూడను ఇక్కడ కూర్చుని మాట్లాడుతుంటారు. ఇవన్నీ కూడను నేను వింటూనే ఉంటాను. మంచిగాని, చెడ్డగాని రెండూ నాకు సమానమే. నాకు చెడ్డ అన్నదే కనిపించదు. నాకన్నీ మంచివే. ఈనాడు మనం పంచభక్త్య పరమాన్నములతో మంచి భోజనము చేయవచ్చును. కాని, ఎంతవరకు అది మంచిది? రేపటి ఉదయానికల్లా అది మరో విధంగా మారిపోతుంది. కనుక, మంచి చెడ్డలు రెండు కూడను ఒకే పదార్థమునందు difference of time (కాలమార్పు) చేత ఏర్పడే పరిణామములే! కనుక, మనం ప్రతి విషయాన్ని కూడను జాగ్రత్తగా గుర్తించాలి.

మహాభారత యుద్ధమునందు దుర్యోధన, దుశ్శాసనాదులు ఎంతగా ప్రయత్నించినప్పటికీ పాండవులను జయించలేక పోయారు. కారణం? కృష్ణుడు పాండవులవైపు ఉన్నాడు. యుద్ధ సమయంలో ఒకనాడు అభిమన్యుడు ఇంటివద్ద ఒంటరిగా ఉండటం గమనించి ద్రోణుడు పద్యవ్యూహమును పన్ని, అతనిని యుద్ధానికి రమ్మని పిలిచాడు. అభిమన్యుని తండ్రి అర్జునుడు, మామ కృష్ణుడు మరోవైపున యుద్ధానికి వెళ్ళారు. అభిమన్యుడు తన తల్లియైన సుభద్ర దగ్గరకు వెళ్లి పద్యవ్యూహంలో ప్రవేశించడానికి తనకు అనుజ్ఞ ఇవ్వవలసిందిగా కోరాడు. అప్పుడామె, "నాయనా! పద్యవ్యూహమును భేదించడం సామాన్య విషయం కాదు. అందులో ప్రవేశించుటకు ఇది

శుభ సమయం కాదు. కాబట్టి, నీవీ ఆలోచనను విరమించుకో, అని కోరింది.

“తామర మొగ్గరంబు, బలదర్పిత
శాత్రవ గర్వభంజనో
ద్దాముడు కుంభజుండు మరి
దానిని పన్నినవాడు, భీష్మ సం
గ్రామము, భార్య గర్భవతి,
కాలమెటుండునొ చెప్పలేము, నీ
మామయు తండ్రి లేరిచట
మానుము నీ తలపింక పుత్రకా!”

అని ప్రాధేయపడింది. తల్లి మాటలు విని అభిమన్యునికి చాలా కోపం వచ్చింది. “నేను మహావీరుడైన అర్జునుని కుమారుడను. శత్రువులు వచ్చి యుద్ధానికి రమ్మని పిలుస్తుంటే రానని చెప్పడం క్షత్రియ ధర్మము కాదు. నేను వెళ్లకపోతే నా తండ్రికి అపకీర్తి తెచ్చినవాడ నవుతాను. నా ప్రాణం పోయినా నష్టంలేదు. కాని, నేను యుద్ధానికి వెళ్ళితీరవలసిందే”, అన్నాడు.

“వెఱువక కుంభజాది కురువీరులపై
మృగరాజువోలె నే
నుఱుకుచు చండఖండనికరోన్నత
దివ్యమహాస్త్రపంక్తి నిం
బఱపుచు గెల్చునప్పుడిటు
భద్రము నీకగునంచు పల్కీ
తెఱగున పోకుపోకు మని
తీవ్రత నాపుట నీకు పాడియా!”

అని అభిమన్యుడు పలికేసరికి తల్లి చేయునది లేక అతని నుదుట వీర తిలకము దిద్ది ఆశీర్వాదించింది.

“తారకాసురుని దోర్దర్ప మణచువేళ
గౌరి తనయు కిడ్డ వీర రక్ష
శంబరాసురుని జంపగా చనువేళ
భార్గవి సుతు కిడ్డ భవ్య రక్ష
మాతృదాసీత్వము మాన్చు నురుకు వేళ
వినత పుత్రు కిడ్డ విమల రక్ష
కౌశికు యాగంబు గావ వనికి నేగెడు వేళ
తల్లి రఘువు కిడ్డ ధర్మ రక్ష
అట్టి శ్రీరక్ష ఘనరక్ష యజ్ఞరక్ష
రక్షలందున దివ్యమౌ శ్రీరామరక్ష
తోడునీడయై నిన్ను కాపాడుగాక!”

అని ఆశీర్వాదించి కుమారుణ్ణి యుద్ధానికి పంపించింది. అభిమన్యుడు తల్లి ఆశీస్సులను అందుకొని పద్మవ్యాహములో ప్రవేశించాడు. అతనికి ప్రవేశించటం మాత్రమే తెలుసుకాని, వెలుపలికి వచ్చే విధానము

తెలియదు. దీనికొక కారణమున్నది. సుభద్ర గర్భవతిగా ఉన్న సమయంలో ఒకనాడు అర్జునుడు ఆమెకు పద్మవ్యాహమునుగురించి చెబుతూ వచ్చాడు. అతను చెబుతున్నదానికి సుభద్ర ఊకొడుతూ వచ్చిందిగాని, అదంతా ఆమె గర్భములో ఉన్న అభిమన్యుడు విన్నాడు. ఇంతలో కృష్ణుడు అక్కడికి వచ్చి, 'అర్జునా! నువ్వు చెప్పేదంతా సుభద్ర వింటున్నదని అనుకుంటున్నావా? కాదు, కాదు. ఆమె గర్భములో వున్నటు వంటి బిడ్డ వింటున్నాడు. కాబట్టి, ఇక పద్మవ్యాహం గురించి నీవు మాట్లాడవద్దు', అన్నాడు. అప్పటికి పద్మవ్యాహంలో ప్రవేశించే విషయం చెప్పడం పూర్తయింది. అందువల్లనే, అభిమన్యుడు పద్మవ్యాహంలోకి ప్రవేశించగలిగాడు. కాని, బయటికి వచ్చే విధానం తెలియక కౌరవుల చేత చిక్కి ప్రాణాలు కోల్పోయాడు. కాబట్టి, తల్లి దండ్రులు చెప్పిన మాటలను మనము పెడచెవిన పెట్టకూడదు. పెద్దలు చెప్పిన విషయాలను చెవులతో విని, మనస్సులో మననం చేసి, ఆచరణలో పెట్టి జీర్ణించుకోవాలి. మనము విన్నటువంటి విషయములయొక్క సారమును అవిధముగా దేహములోని సర్వాంగములకు సప్తై చేయాలి. "మాతృదేవో భవ, పితృదేవో భవ" అనునది వేదప్రమాణము. కనుకనే, మనము తల్లిదండ్రుల మాటలను ఏనాడూ అలక్ష్యం చేయకూడదు. ఎట్టి విషయమునందైనను, ఎటువంటి పరిస్థితి యందైనను మనము వారి ఆజ్ఞను శిరసావహించాలి.

కృష్ణార్జునులు యుద్ధభూమినుండి ఇంటికి తిరిగి వచ్చారు. కాని, వచ్చిన వెంటనే అభిమన్యుడు తనకు ఎదురు రాకపోయే సరికి అర్జునుడు ఆందోళన చెందాడు. 'నా రాక ఎరిగినంతనే పరుగెత్తుకొని వచ్చి నన్ను కౌగిల చేర్చుకుంటాడు. అట్టి నా ప్రియ కుమారుడు ఏలకో నేడు రాకయున్నాడు', అని పరిపరి విధాలుగా చింతిస్తూ వచ్చాడు. అభిమన్యుడు పద్మవ్యాహంలో ప్రవేశించి కౌరవుల చేతిలో ప్రాణాలు కోల్పోయాడని తెలుసుకొని అర్జునుడు దుఃఖంలో మునిగిపోయాడు. అప్పుడు కృష్ణుడు అర్జునుని ఓదార్చుతూ, 'అర్జునా! కౌరవుల కుయుక్తులవల్ల మీరెన్నో కష్టాల ననుభవించారు. వారు చేసిన మోసంవల్లనే ఇప్పుడు నీ కుమారుడు మరణించాడు. జరిగిందేదో జరిగి పోయింది. నీవు బలహీనతకు చోటివ్వకు', అన్నాడు. అర్జునునికి చాలా కోపం వచ్చింది. 'కృష్ణా! నా కుమారుడు మరణించే విషయం నాకు ముందే చెప్పకూడదా? నువ్వుకూడా నన్ను మోసం చేశావు. ఇదంతా నీవల్లనే జరిగింది', అని నిందించాడు. అర్జునుని మాటలకు కృష్ణుడు కోపం తెచ్చుకోలేదు. కృష్ణుడు ఎప్పుడూ చిరునవ్వులు చిందిస్తూ ఉండేవాడు. అది అతని స్వభావం.

కొన్ని నెలల తరువాత అభిమన్యుని భార్య ఉత్తర ప్రసవించింది. కాని, ఆమెకు మరణించిన కుమారుడు పుట్టాడు. అశ్వత్థామ శబ్దబ్రహ్మంతో చేరినటువంటి అస్త్రమును ప్రయోగించి ఆమె గర్భములో ఉండగనే శిశువును హతమార్చాడు. పాండవులు క్రుంగిపోయారు. అందరూ ఖిన్నపదనులై ఒక గదిలో కూర్చున్నారు. అంతకు పూర్వమే అశ్వత్థామ ద్రౌపది పుత్రులైన ఉపపాండవులను హతమార్చాడు. సుభద్ర కుమారుడైన అభిమన్యుడు పద్మవ్యాహంలో చిక్కుకొని ప్రాణం కోల్పోయాడు. ఇప్పుడు అభిమన్యునికి పుట్టిన కుమారునిలో కూడా ప్రాణం లేదు. ఇక, పాండవ వంశమును నిలబెట్టగలవారు ఎవ్వరూ లేరు. దీనికంతటికీ కృష్ణుడే కారణమని భావించి అందరూ అతనిని నిందించారు. ఇంతలో కృష్ణుడు చిరునవ్వుతో అక్కడికి వచ్చి, "పాండవులారా! తొందరపాటు మంచిది కాదు. శాంతం వహించండి", అంటూ వారిమధ్యనే కూర్చున్నాడు. ఆ బిడ్డను తీసుకు రమ్మని ద్రౌపదిని ఆజ్ఞాపించాడు. మరణించినటువంటి బిడ్డను ఒక చిన్న తట్టలో పెట్టుకొని ద్రౌపది అక్కడికి తీసుకు వచ్చింది. అప్పుడు కృష్ణుడు, 'అహో! ఆ ముక్కు చూడు, ఆ చెవులు చూడు, ఆ నోరు చూడు. అంతా అభిమన్యుని పోలికే!', అని వర్ణిస్తూ వచ్చాడు. మరణించిన శిశువును ఇంతగా వర్ణిస్తున్నా డేమిటని పాండవులకు కోపం వచ్చింది. కృష్ణుడు ఆ బిడ్డను తన చేతిలోకి తీసికొని పిట్టలపైన, బొజ్జపైన తట్టాడు. బిడ్డ కెప్పుమని ఏడ్చాడు. కృష్ణుడు పరీక్షించి ప్రాణమిచ్చినాడు కనుకనే, ఆ పిల్లవానికి 'పరీక్షిత్తు' అని పేరు పెట్టారు. పరీక్ష లేకుండా పాసై

పైక్లాసులకు పోవటానికి ఎవ్వరికీ వీలుకాదు. భగవంతుడు పరీక్ష చేస్తూనే ఉంటాడు. భగవంతుడు పెట్టే 'టెస్టు'ను మనం 'టెస్టు'గా భావించకూడదు. ఆ 'టెస్ట్' మనకు 'టేస్టు'గా ఉండాలి. భగవంతుడు పెట్టే పరీక్షలన్నీ చక్కని 'టేస్టు'తో కూడినటువంటివే.

కృష్ణునివెంట ద్వారకకు వెళ్లిన అర్జునుడు తిరిగి వచ్చాడు. 'నాయనా! కృష్ణుడు బాగున్నాడా?' అని అడిగింది, కుంతీదేవి. అప్పటికి కృష్ణుడు నిజధామమున కేగినాడు. 'అమ్మా! కృష్ణుడు మనకిక లేడు', అంటూ అర్జునుడు భోరున విలపించాడు. ఆ వార్త వింటూనే కుంతీదేవి ప్రాణం విడిచింది. "కృష్ణుడే మా ప్రాణము. కృష్ణుడే మా ధైర్యము. కృష్ణుడు లేని పాండవుల జీవితము ఎందుకు!" అని భావించి పాండవులు హిమాలయాలకు బయలు దేరాలని నిర్ణయించుకున్నారు. కుంతికి అంత్యక్రియలు నిర్వర్తించిన తరువాత పరీక్షితుకు పట్టం కట్టి పాండవులు ఉత్తరదిశగా బయలుదేరారు. ఇవన్నీ ఒకేరోజున జరిగాయి! ఏ రాజ్యమునందూ, ఏ కాలమునందూ ఇటువంటి ఘట్టము మరొకటి జరుగలేదు.

ధర్మజుడు ముందు నడిచాడు. అతని వెనుక భీమార్జున నకుల సహదేవులు నడిచారు. వారి వెనుక ద్రౌపది నడిచింది.

**'ఎవరు చేసిన కర్మ వారనుభవింపక
ఏరికైనను తప్పదన్నా!
ఏనాడో ఏతీరో ఎవరు చెప్పాగలరు?
అనుభవించుట సిద్ధమన్నా!'**

మార్గమధ్యంలో ద్రౌపది, భీమార్జున నకుల సహదేవులు కూలి పోయారు. చివరికి ధర్మరాజు ఒంటరిగా ప్రయాణం సాగించాడు. అతను ఏనాడూ అసత్యమాడినటువంటివాడు కాదు. కానీ, యుద్ధ సమయంలో ద్రోణుని అంతమొందించే నిమిత్తం, 'అశ్వత్థామ హతః' అని గట్టిగా పలికి, 'కుంజరః' అనే పదాన్ని మెల్లగా చెప్పాడు. నిజానికి అశ్వత్థామ అనే ఏనుగు చచ్చి పోయింది. కాని, 'కుంజరః' (ఏనుగు) అనే మాట తనకు వినిపించకపోవడంచేత ద్రోణుడు తన కుమారుడైన అశ్వత్థామయే మరణించాడనుకొని వెంటనే అస్త్రసన్యాసం గావించాడు. ఈవిధంగా ధర్మజుడు అసత్యం పలికి ద్రోణుని మరణానికి కారకుడై పాపానికొడిగట్టడం చేత తాను కొద్దిసేపు నరకంలో ఉండవలసి వచ్చింది. 'నిరంతరం ధర్మమును అనుసరించిన ధర్మరాజంతటివానికి కూడా నరకప్రాప్తి కలిగిందా', అని లోకులు అనుకోవచ్చు. కర్మఫలితాన్ని ఎవరైనా సరే, అనుభవించక తప్పదు. ధర్మరాజు నరకంలో ఉన్న సమయంలో ద్రౌపది, భీమార్జున నకుల సహదేవులుకూడా అక్కడే ఉన్నారు. పంచపాండవులంటే పంచప్రాణములు; ధర్మ స్వరూపులు. కనుకనే, వారు నరకంలో ఉన్నంతసేపు అక్కడ శిక్ష అనుభవిస్తున్నవారు చాలా సుఖాన్ని అనుభవించారు. వాళ్లంతా పోయి ధర్మజుని పాదాలపై పడి, 'మీరింకా కొంతకాలం ఇక్కడే ఉంటే మాకెంతో సుఖంగా ఉంటుంది', అన్నారు. ధర్మజుడు చెప్పాడు, 'నాయనలారా! నేనిక్కడ ఉండటానికి వీలేదు. నరక లోకాధిపతి నన్నిక్కడినుండి పంపించి వేస్తున్నాడు', అన్నాడు. ఆ తరువాత పాండవులు, ద్రౌపది స్వర్గానికి వెళ్ళిపోయారు.

చూశారా! ధర్మస్వరూపులు, న్యాయస్వరూపులు, పుణ్య మూర్తులు అయిన పంచ పాండవులకే కర్మఫలితమును అనుభవింపక తప్పలేదు. ద్రౌపది మహా పతివ్రత. 'ఈ లోకంలో అందరికంటే గొప్ప పతివ్రత ఎవరు?' అని ఒకరు ప్రశ్నించగా కృష్ణుడు చెప్పాడు,

పతుల పలుమాటలకు ఎదురు చెప్పంగబోదు

వారి సేవలు చేయగా తీరదనదు

తనకున్నదానిచే తృప్తి గనుచునుండు

ద్రౌపదికి సాటి ఏ పతివ్రతయు లేదు

అంతటి మహా పతివ్రతయైన ద్రౌపదికూడా ఇన్ని అవస్థలకు గురి అయింది. ఈ కాలంలో భర్త మాట వినడం భార్యకు చాలా కష్టంగా ఉంటుంది. అటువంటిది ఐదుమంది భర్తలు కలిగిన ద్రౌపది ఆ ఐదుగురి మాటలనూ చక్కగా అనుసరిస్తూ వచ్చింది. వారి సేవలు చేస్తూనే ఉన్నది. 'తనకున్నదానిచే తృప్తి గనుచునుండు'. భర్తకు నూరు రూపాయల జీతం వస్తుంటే, 'నాకు ఇన్నూరు రూపాయల చీర కావాలి' అని మొండిపట్టు పట్టే ఆడవారుకూడా ఉంటారు. కాని, ద్రౌపది అటువంటిది కాదు. తనకు ఉన్నదాంట్లో తృప్తి పడుతూ వచ్చింది. ఈ మూడు గుణములచేత ద్రౌపది గొప్ప పతివ్రతగా ఖ్యాతి గాంచింది. ఆమె పాతివ్రత్య మహిమను చక్కగా గుర్తించి వర్తించినటువంటివారు, పాండవులు. కనుకనే, నాటినుండి నేటివరకు పాండవుల పేరుప్రఖ్యాతులు చిరస్థాయిగా నిలిచిపోయాయి.

మానవునియొక్క గౌరవము తాను చేసే చిన్నచిన్న పనులపైకూడను ఎంతో ఆధారపడి ఉంటుంది. ప్రతి మానవునికి కర్మలయందు అనేక దోషములు ఏర్పడుతుంటాయి. ఏ దోషము ఏర్పడినప్పటికీ దానియొక్క ప్రతిఫలము తప్పినది కాదు. కాబట్టి, సత్యాన్ని పలుకుతూ, ధర్మము ప్రకారం నడుచుకుంటూ, ప్రేమతో జీవితాన్ని గడపడమే మానవుని కర్తవ్యం. సత్యము, ధర్మము, శాంతి, దయ, ప్రేమలు లేని మానవుడు జీవచ్ఛవంతో సమానం. ఈ ఐదింటినీ మానవుడు తన పంచప్రాణములుగా భావించాలి. తమాషాకుకూడను మనము అసత్యమాడకూడదు. ఎవ్వరినీ గేలి చేయ కూడదు. పరదూషణ మహాపాపం. 'పరులను దూషించుట కంటె పాపమున్నె?' కాబట్టి, ఎటువంటివారినినైనా మనం దూషించకూడదు. అందరినీ ప్రేమించాలి. ప్రేమయే దైవం, దైవమే ప్రేమ. ప్రేమయే ప్రాణము.

(స్వామి విద్యార్థులచేత 'లవ్ ఈజ్ మై ఫామ్, ట్రూత్ ఈజ్ మై బ్రెత్...' అనే పాట పాడించారు)

ప్రేమను పెంచుకోండి. 'అడవులందున్న ఆకసమున నున్న పట్టణమున నున్న పల్లెనున్న గుట్టమీదనున్న నట్టేట పడియున్న ఎక్కడున్నను మీ ప్రేమయే మిమ్మల్ని కాపాడుతుంది. మీ శత్రువుని సహితం ప్రేమించండి. వాడు కనిపిస్తే మొహం తిప్పుకోవద్దు. 'హలో బ్రదర్, హౌ ఆర్ యు?' అని ప్రేమతో పలుకరించండి. ప్రేమతో, ధైర్యంతో, ఉత్సాహంతో జీవితాన్ని గడపండి. అప్పుడే మీ మానవత్వము దివ్యత్వంగా మారుతుంది. ప్రేమను పెంచుకొమ్మని మనము అందరికీ బోధించాలి. అదియే ఈనాడు నేనందించే ప్రధాన సందేశం. రేపు ఇంకా ముఖ్యమైనవి చెబుతాను.

(అతిరుద్రమహాయజ్ఞ సందర్భముగా 2006 ఆగష్టు 15వ తేదీ భగవాన్ బాబావారి దివ్యోపన్యాసం)